

ብሩህ አድማስ

ንጉሤና ፋንታዬ ባገኙት ነገር ደስተኞች ቢሆኑም፤ ልጅ በተወለደ ጊዜ ኢትዮጵያ ውስጥ ይደረግ የነበረው ባህላዊ ሁኔታ ሁሉ በሌለበት ባዕድ ሀገር ውስጥ ነው ያሉት። ፋንታዬ ምጥ በመጣባት ጊዜ የሄደችው፤ ኪሻቤ በተባለውና ከናይሮቢ ወጣ ብሎ ወደሚገኘው የሚሲዮን ሆስፒታል ነበር። በኢትዮጵያዊው ባህል መሠረት የሚያርሳት ቤተ ዘመድ በአቅራቢያዋ የለም። ባይተዋርነቱ ትንሽ ለቀቅ ያደረጋቸው፤ የሶዶ ሆስፒታል አስተዳዳሪ ልጅ የሆነች ከኢትዮጵያ የመጣች ሴት ትሰጣቸው በነበረ አገልግሎት ነው። መሠረት የምትባለው ይህች ሴት እዚያው ኪሻቤ በተባለ ስፍራ አንድ የሥነ-መለኮት ኮሌጅ ውስጥ ትማር ነበር። መሠረት በየምሽቱ ከትምህርት ቤቷ ሹልክ ብላ እየሄደች ፋንታዬን ትረዳት ነበር።

ንጉሤ የልጁን መወለድ አስመልክቶ ነሐሴ 20 ቀን ቀጥሎ ያለውን ደብዳቤ ለጆንና ለባለቤቱ ጻፈላቸው።

«እግዚአብሔር ይመስገን! . . . ስሙ ናትናኤል ነው- የእግዚአብሔር ስጦታ። . . . ወንድ ልጅ አገኘን . . . ዝምተኛና ደስ የሚል ልጅ ነው። ጡት ካገኘ፤ ሌላ ምንም አይፈልግም። የሚያደርገውንና ስሜቱን ለመግለጥ ሙከራ ሲያደርግ መመልከቱ ያስደስታል. . . የላካችሁልን የገንዘብ ቼክ ደርሶናል። ስለ ፍቅራችሁና ለእኛ ስለ አላችሁ አሳብ እግዚአብሔር ይባርካችሁ። በችግራችን ወቅት ነው የደረሳችሁልን። ጆን የተባባልነውን ታስታውሳለህ? ልብህንና አሳብህን በጸሎት ከእኛ ጋር ስለምታገናኝ፤ እኛ የሚሰማን ስሜት አንተም ወዲያውኑ ይሰማሃል። እግዚአብሔር ታማኝ አምላክ ነው፤ እኛም ደስተኛ ቤተሰብ ነን።»

ፋንታዬ ከሆስፒታል ከወጣች በኋላም ቢሆን፤ መሠረት ቤት ድረስ እየሄደች ትገባለች ነበር። ንጉሤ ሴቶች የሚሠሩትን ሥራም ሳይቀር እየሠራ ፋንታዬን ሲያርሳት ተመለከተች። በኋላም ምግብና ሌሎች ቁሳቁሶች ለመግዛት ወደ ግርሰሪ በምትሄድበት ጊዜ ሁሉ ዕቃ በመሸከም ያግዛታል። ቤት ውስጥ ደግሞ፤ ሕፃኑንና ልብሶቹን በማጠብ፤ እንዲሁም ምግብ በማብሰል ይረዳት ነበር። «እንዴት ያለ ደግ ባል ነው» አለች መሠረት በመደነቅ። እንዲህ ያለው ፍቅር ከየት እንደ መጣ ብታውቅም፤ በክርስቲያኑ ቤተሰብ እንኳን ሳይቀር ፍቅር ንጉሤ እንደሚያደርገው እንዳይገለጥ ባህላዊ ተጽዕኖ አለበት።

እነ ንጉሤ ባሉበት አካባቢ ያሉ ቤተሰቦች እንዳንዴ ቤታቸው ይጋብዟቸዋል። ንጉሤን በጣም ስለሚያከብሩትም ነበር እንዲያ የሚያደርጉት። ንጉሤና ፋንታዬ ሰውን ሁሉ አኩል የሚወዱ መሆናቸውን ተመለከቱ። የቤት ሠራተኛው ከእነርሱ ቀድሞ ምግብን እንድትበላ ያደርጉ ነበር።

ጋብቻቸው በሁለቱ መካከል ጌታንም የጨመረ ጥምረት ነበረው። አብረው ነው የሚጸልዩትና መጽሐፍ ቅዱስ የሚያነቡት። ሌሊት ንጉሤ ብቻውን ለጸሎት በሚንበረከክበት ጊዜ በእርሱ የቤት ከለላ ሥር ዋስትና እየተሰማት «የወጣትነት ጸሎቴን እግዚአብሔር እንዴት በአስደናቂ ሁኔታ መለሰልኝ» እያለች ትገረማለች። በመጨረሻ ብዙ አስገራሚ ነገሮች በሁለቱ ሕይወት በመከናወን ላይ ናቸው። ጋብቻና ልጅ መውለድ ተከናወነ፤ የንጉሤ የወደፊት አገልግሎትም እውን በመሆን ላይ ነው። ዝማሬና ምስጋና በልባቸው ሞልቶ ይፈስ ጀመር።

ከሀገር ቤት የሚሰማው ዜና የሚያበረታታ ስለ ነበር፤ ንጉሤና ፋንታዬም ጆንን ስለ ራሱ የወደፊት ሁኔታ አበረታቱት። ሕይወታቸው በመጨረሻ የሚሰባሰብ ስለ መሆኑ ሁሉም ተስፋ አደረጉ።

አሁን ኢትዮጵያ ውስጥ ሰላም አለ። ጊዜያዊው መንግሥት አብያተ ክርስቲያን ሁሉ ሥራቸውን እንዲቀጥሉ ፈቀደ። ወሊሶ ውስጥ አብያተ ክርስቲያን ከአምስት ወደ አሥራ ሦስት አድገዋል። ስምንቱ አብያተ ክርስቲያን የተወለዱት በሕቡዕ ነበር። ኢትዮጵያ ውስጥ በሁሉም አብያተ ክርስቲያን እንዲህ ያለ ዕድገት ታይቷል። «ጊዜው ደረሰ፤ ወደ ኢትዮጵያ ተመልሰህ ከእኛ ጋር እንድትሠራ እንፈልጋለን። አዎ! በጉዳዩ እንጸልይበታለን!» የሚል መልእክት ደረሰው ንጉሤ።

አቶ ኬዳሞ ነበሩ ንጉሤ ወደ አዲስ አበባ እንዲመጣና ለትምህርቱ የመጨረሻ ኮርስ አማራጭነት መሠረተ ሕይወት ቤተ ክርስቲያን ውስጥ ለአምስት ወር እንዲያገለግል የጠሩት። በዚሁ መሠረት ነበር ንጉሤና ፋንታዬ ለሳምንታት የጉዞ ዝግጅት ሲያደርጉ ከቆዩ በኋላ ወደ አዲስ አበባ የተጓዙት። ከአዲስ አበባ ደርሰው ከአይሮፕላን ሲወርዱ ያለፈው ማርክሳዊው መንግሥት ጭቆና በትዝታቸው ስላልጠፋ ትንሽ ፍርሀት አድሮባቸው ነበር።

የኢትዮጵያ ሁኔታ ምንኛ ተለውጦ ነው ያገኙት! ደርግ ከሥልጣን በወረደ ጊዜ፣ በሕቡዕ የነበሩት አብያተ ክርስቲያን ይፋ ወጡ። አንዳንድ ቤተ እምነቶች በእጥፍ አድገዋል። አንድ የሙሉ ወንጌል ቤተ ክርስቲያን ለመጀመሪያ ጊዜ ይፋ አምልኮ ስትጀመር፣ 15,000 ሰዎች ነበሩ በአምልኮው የተካፈሉት። በችግሩ ወቅት ያልተዘጋቸው መካነ ኢየሱስ ቤተ ክርስቲያንም የምእመኗ ብዛት በአያሌው ጨምሯል። አቶ ኬዳሞ የሚያገለግሉባት የመሠረተ ሕይወት ቤተ ክርስቲያን፣ የምእመኗ ቁጥር እጅግ በመብዛቱ፣ ጉባኤው አሥራ አንድ ቦታ እንዲከፋፈልና ከተማው ውስጥ በተለያዩ ስፍራ እንዲሰባሰብ የቤተ ክርስቲያኒቱ ሽማግሌዎች ወሰኑ። ከዚያ ወዲህ፣ መሥራቿ ቤተ ክርስቲያን «ጌጃ መሠረተ ሕይወት» እየተባለች ትጠራ ጀመር።

ከጌጃ ቤተ ክርስቲያን መሪዎች አንዱ፣ ቀደም ሲል የንጉሤ መምህር የነበሩትና እስከ 1986 ዓ.ም. ድረስ የቃለ ሕይወት ቤተ ክርስቲያን ዋና ጸሐፊ ሆነው ያገለገሉት አቶ ተክሌ ናቸው። ያን ጊዜ አቶ ተክሌ ከጸሐፊነታቸው ተነሥተው የቤተ ክርስቲያን እድገት አገልግሎት ጸሐፊ ሲሆኑ፣ በቦታቸው ዶክተር ሙላቱ ተተክተው ነበር። ንጉሤ፣ እንደዚህ ካሉት ክርስቲያን አገልጋዮች ብዙ ተማረ። ወደ ኬንያ ከመሄዱ በፊት አነስተኛ ቡድኖችን ማገልገልና ማማከር ነበር አገልግሎቱ።

ሙሬይ እና ቢ ከደርግ መውደቅ በኋላ ወደ ኢትዮጵያ ተመለሱ። «ከረጅም ጊዜ በኋላ ከንጉሤ ጋር እንደገና በመገናኘታቸው፣ እንዲሁም ሚስትና ልጁን በማየታቸው ተደስቱ። የንጉሤ ልጅ ናትናኤል የተወለደው፣ በነሐሴ ወር ነበር። ሙሬይ እና ቢ ካናዳ ላሉ ሰዎች ስለ እነርሱ ይነግሩና እንዲጸለይላቸው ያደርጉ እንደነበር ለእነንጉሤ ነገሯቸው። ንጉሤ እስር ቤት ውስጥ በነበረ ጊዜ ከነጭና አረንጓዴ ክር ሠርቶ ለጆን የላከለትን ባርኔጣ ፎቶ ግራፍ አንሥተውት ነበር። ሙሬይ እና ቢ ለንጉሤና ለቤተሰቡ ስለ ጆን ቤተሰብ ደገነነት ነገሯቸው። እነዚህ ሁሉ ተደምረው ነበር አንድ ቀን ጆን ወደ ኢትዮጵያ ይመጣል የሚለውን ተስፋ በንጉሤ ውስጥ የጫሩት።

ከወሊሶ ጀምሮ የንጉሤ ጓደኛ የነበረው ሙሉጌታ፣ አሁንም አዲስ አበባ ወርልድ ቪዥን ቢሮ ውስጥ ይሠራል። ንጉሤ በአሳብ እያደገ ስለመጣው የአገልግሎት ራእይ ለሙሉጌታ አካፍሎታል። ቤተ ክርስቲያኖች በአጠቃላይ በመንፈሳዊና ቊሳዊ ችግሮች በመታገል ላይ ናቸው። ኢትዮጵያ ውስጥ ያለው አጠቃላይ ሁኔታ በጣም ከባድ ነው። ወንጌላውያኑ መልእክታቸውን ብቻ ሰብከው ዘወር እንደሚሉ ንጉሤ ተመለከቱ። የእርሱ ጭንቀት ለሰዎች ችግር ትኩረት የሚሰጥ፣ ብሶታቸውን የሚያዳምጥ፣ አብሯቸው የሚጸልይና ተግባራዊ በሆነ መንገድ የሚረዳቸው ሰው የማግኘቱ ጉዳይ ነበር።

በትምህርቱ መጨረሻ ሰሞን ቤተ ክርስቲያን ውስጥ ባገለገለ ጊዜ፣ 120 የመጽሐፍ ቅዱስ ጥናት ቡድን መሪዎች፣ እንዲሁም በአዳዲስ አጥቢያዎች ውስጥ በማደግ ላይ ያሉ የጸሎት ኅብረት አስተባባሪዎችን አሠልጥኗል። የዋናዬቱ የጌጃ ቤተ ክርስቲያን አባላት ቁጥር ወደ 3000 ሲያድግ የአገልጋዮቿ ቁጥርም ከአጥፍ በላይ ጨምሯል። ንጉሤ አሥራ ሦስት አዳዲስ አጥቢያዎች ውስጥ በተከታታይ ይሰብክ ነበር። የእሑዱ ትምህርት ቤትን ሥርዓተ ትምህርት አሻሻለ፤ የምክር አገልግሎትም ጀመረ።

ንጉሤና ፋንታዬ ወደ አዲስ አበባ ሲመለሱ ከቤተ ዘመዶቻቸው ጋር ግንኙነት መመሥረቱ ጠቃሚያቸው ነበር። የፋንታዬ ወላጆች ምንም እንኳን ከንጉሤ ጋር መጋባቷን ባይወዱም፣ የልጅ ልጅ በማግኘታቸው ጥላቻቸው መለዘቡ አልቀረም። ሕፃኑ ናትናኤል እንደ አባቱ የአካላዊ ቅርጽ መዛባት አይኑርበት እንጂ፣ መልኩ ቁርጥ እርሱኑ ነው። የንጉሤን ቤተሰብ በተመለከተ እኅትና ወንድሙ፣ እርሱ ገና ሕፃን ሳለ ነበር ወደ አዲስ አበባ የሄዱት። ከእነርሱ ጋር የሥጋ ዝምድና ግንኙነቱን ማጠናከር ነበረበት። እኅቱ አልማዝ እግዚአብሔርን የምታመልክ አርቶዶክሳዊት ክርስቲያን ናት። ስምምነት ላይ ባይደርሱም ስለ እምነት ከንጉሤ ጋር ይነጋገራሉ። ይሄም ቢሆን ወንድሟን ታደንቅና በጣም ትወደው ነበር። ንጉሤ ከእኅቱ ጋር እንዳደረገው ከታላቅ ወንድሙ ጋርም ግንኙነቱን ቢያጠናክር ለእርሱ መልካም ይሆንለታል።

ኢትዮጵያ ብሩኅ ተስፋ የሚጠብቃት መለለች። አብያተ ክርስቲያናትም በይፋ ያመልኩ ጀመር፤ የውጭ ሚሲዮናውያን የመግቢያ ፈቃድ አገኙ። ንጉሤ ወዳጁ ጆን ወደ ኢትዮጵያ ለመምጣት ተስፋ ማድረጉን ያውቅ ስለነበር፣ እንደገና የመገናኛቸውን ዕለት በጉጉት በመጠባበቅ ላይ ነው። ሁለቱ ወሊሶ፣ ኦቢ መንደር ውስጥ ይጫወቱ እንደ ነበር፣ ልጆቻቸውም አብረው ይጫወቱ ይሆን?

የአዲስ አበባው የአገልግሎት ጊዜ እንዳበቃ ወደ ኬንያ ተመለሱና ንጉሤ የመጨረሻ ዓመት ትምህርቱን ቀጠለ። ያኔ ነው ቀጥሎ ያለውን ደብዳቤ ንጉሤ ከፋንታዬ ጋር ለጆንና ፊሊስ የጻፈው።

«ይህን ደብዳቤ ስጽፍላችሁ ከእናንተ ጋር ያለን ያህል ይሰማናል። ሁለት ቤተሰቦች በክብ ተቀምጦን ብንጫወት እንዴት መልካም ይሆን ነበር። ለምሳችን እንጀራ በዶሮ ወጥ እንገባበዝ ነበር! ናትናኤል ልጃችሁ ናታን የላከለትን ልብስ ለመልበስ እስከሚችል ድረስ አድጓል። በጣም ደስተኛ ልጅ ነው. . . ለእናንተና ለቤተ ክርስቲያናችሁ በመጸለይ ላይ ነን። እንደ እናንተና እንደ እኔ ባሉ ደካማ ባሪያዎቹ ውስጥ ታላቅ የጌታ ኃይል ያልፋል። ጌታን ማገልገል እንዴት ያለ አስደናቂ ነገር ነው፤ 1ኛ ቆሮ. 15:58።»

ንጉሤ በገና ሰሞን ለጆን በጻፈለት ደብዳቤ «ይህ ትምህርት ቤቱ ውስጥ ሆኜ የምጽፍልህ በቀጥታ ከኢትዮጵያ ይሆናል። ወይም አንተና ቤተሰብህ በዓሉን ከእኛ ጋር ለማሳለፍ ትመጣላችሁ» ብሎ ነበር።

ንጉሤ የመጨረሻ ትምህርቱን ወደ ማጠናቀቁ ሲቃረብ፣ ፋንታዬ ሁለተኛ ልጅ የመውለጃዋ ጊዜ ደረሰ። በወለደች ጊዜ መሠረት እንደ ቀድሞው እየመጣች በቤት ውስጥ ሥራ ረዳቻቸው። ንጉሤ ደግሞ ናትናኤልን እየጠበቀ፣ የትምህርት ጥናቱን ቤት ውስጥ ሆኖ ቀጠለ። የኮርስ ሥራዎቹንና ወረቀቶቹን ለማጠናቀቅ በመታገል ላይ ነበር። በዚህ ላይ ባይናገረውም በአስም ሕመም በመሠቃየት ላይ ነው።

ሁለተኛው ልጅ ወንድ ስለሆነ፣ ስሙን ነቢዩ አሉት። መሠረት ለአንድ ሳምንት ሆስፒታል እያደረች ሕፃኑንና ፋንታዬን ተንከባክበቻቸው። በኋላም የመኖሪያ ቤታቸው ድረስ እየሄደች ጎበኘቻቸው። ንጉሤ በሌሎች ኢትዮጵያውያን አባቶች ዘንድ ባልተለመደ አካሄድ ሕፃናቱን በመንከባከብ ተግባር የተጠመደ

መሰለ። በተለይ ትልቁን ልጁን ይቆጣጠርና ሥነ ሥርዓት ያስተምረው ነበር።

በፋሲካ ሰሞን ጂንና ሶላ ኢስቶ የተባሉ ሁለት ካናዳዊ ሚስጦናውያን በናይሮቢ በኩል ይጓዙ ነበር። ቀደም ሲል፣ አገራቸው ሳሉ የንጉሤን ታሪክ ሰምተው ለብዙ ጊዜ ጸልዮውለታል። ናይሮቢ እንደደረሱም ንጉሤን አገኙትና የመገናኛ ግብዣ አዘጋጁ። ካናዳውያኑ ከንጉሤና ከቤተሰቡ ጋር መገናኛ ታቸውን ወደዱት። ይሁን እንጂ በአብሮ ቆይታቸው ወቅት ንጉሤ ይስል እንደነበርና ሙሉ ጤነኛም እንዳልነበረ ተረድተዋል።

ወደ ኢትዮጵያ መመለሻቸው ጊዜ እየቀረበ ሲመጣ፣ ፋንታዬ ኬንያ ውስጥ መቆየታቸውን ትመኝ ጀመር። ወደ ኢትዮጵያ ከመመለስ ይልቅ ውጭ ቆይተው ተጨማሪ ትምህርት ቢማሩ እንደሚሻል ለሚቀርብላቸው ምክር ክብደት ሰጡት። ብዙ አጓጊ መንፈሳዊ ትምህርት ቤቶች የትምህርት ዕድል በራቸውን ቢከፍቱላቸውም፣ ንጉሤ በዕድሉ ለመጠቀም አልፈለገም። ኢትዮጵያ ውስጥ የመንፈሳዊ ሥራ መልሶ ግንባታ ጊዜ ስለነበር፣ ወደዚያ ተመልሶ የድርሻውን ለማበርከት ጓጓ። ቢሆንም፣ ውጭ አገር በሚቆዩበት ጊዜ ሚስቱም ታይፕ ጽሕፈትንና የኮምፒውተር አጠቃቀምን በመሰለ አንድ ሙያ እንድትሠለጥንለትና በአገልግሎቱ እንድትረዳው ለማድረግ ፈለገ።

የንጉሤ የመጨረሻ የትምህርት ወቅት አስቸጋሪ ሆነበት። ትምህርቱን ለማጠናቀቅ ሌት ተቀን በሚሠራበት ጊዜ፣ አዲሱ ሕፃን፣ ነቢዩ ይበልጥ እንክብካቤ የሚፈልግ ሆነ። ወደ ኢትዮጵያ ተመልሶ የማገልገል ጥልቅ ፍላጎት ስለነበረው፣ ለዚሁ የሚሆን ሙሉ ኃይል እንዲኖረው ይመኛል። «ወደ ኢትዮጵያ ሲመለስ፣ የመጀመሪያውን የአንድ ወር ጊዜ በጌታ ፊት በሚገባ ለመሮጥ እፈልጋለሁ» አላት ለፋንታዬ።

ትምህርቱን አጠናቅቆ ለመመረቅ አንድ ወር ሲቀረው፤ ከኩላሊትና የመተንፈሻ አካል በሽታ ጋር ይበልጥ ይታገል ጀመር። ይህን የተረዳችው መሠረት፤ ከመሥሪያ ቤቷ መኪና በማምጣት ወደ ሆስፒታል ወሰደችው። ያኔ በሽታው ታይፎይድ ሆኖ ተገኘ። በሕክምናው ብዙ ጊዜ አልቆየም፤ የሚጠብቀውን ተግባር ለማጠናቀቅ በማሰብ ወዲያ ወዲህ ለማለት ሞክረ። ይሁን እንጂ መራመድ እንኳ እስኪያቅተው ድረስ እግሮቹ በጣም አበጡ። ይህን የተረዱት ጓደኞቹ፤ ፋንታዬም ጭምር፤ እንዲያ ሆኖ ወደ ኢትዮጵያ ከሚመለስ ይልቅ እስኪድን ድረስ የተሻለ ሕክምና በሚገኝበት ኬንያ ቢቆይ የሚመረጥ መሆኑ ተሰማቸው።

ነገር ግን፤ እነንጉሤ ለትምህርት የሚሰጣቸው የእርዳታ ገንዘብ ስለ አለቀ፤ የአሰቡትን ለማድረግ የነበራቸው አማራጭ እጅግ ጠበበ። በመሆኑም ፋንታዬ ያላቸውን ጥቂት ዕቃ ሰባሰቦችና ጓደኞቻቸው እስከ ናይሮቢ አይሮፕላን ማረፊያ ሸኙ ዋቸው። አይሮፕላኑ ለጉዞ በሚያከበኩብበት ጊዜ ብዙ ከረዷት ጓደኞቿ በመለያየቷ ፋንታዬ አለቀሰች። አዲስ አበባ ሲደርሱ ንጉሤ በቀጥታ ወደ ሆስፒታል ነው የተወሰደው፤ በጠና ታሞ ነበር።

ጅማሬው

ንጉሤ ለረጅም ጊዜ የጓጓለት ሕልሙ እውን መሆኛው ሲቃረብ ወደ ቅዥት ተለወጠ። ወንድሙ ቤት የቆየባቸውን ጥቂት ጊዜያት ያሳለፋቸው፤ ወደ ሆስፒታሎችና ክሊኒክ ባለቤቶች በመመላለስ ነበር።

ሆስፒታል ድረስ ሄዶ ንጉሤን የሰበኘው፤ የቀድሞ ጓደኛው ሙሉጌታ፤ ስለ ጓደኛው ሕመም በኋላ ሲገልጥ እንዲህ ብሏል። «ትምህርቱን አጠናቅቆ ለአገልግሎት በሚዘጋጅበት ጊዜ መታመሙ በጣም ነበር ያሳዘነኝ። በጣም ታም ነበር፤ ቢሆንም አናገረኝ። እንዳውም የምግብ ፍላጎት ስለአልነበረው በመታከም ላይ መሆኑን ነገረኝ። ወዲያው ለአንድ ሳምንት ወደ ቆየበት ዩኒቨርሲቲ ክሊኒክ ወሰዱት። በጊዜው ሰውነቱ በማበጥ ላይ ነበር። «ሞትን አልፈራም፤ ጸልዩልኝ። ብሞት፤ ጌታዬን ፊት ለፊት ወደማይበት ነው የምሄደው» አለኝ። ይሁን እንጂ፤ ሚስቴን በጣም ስለሚወዳት፤ ስለ እርሷ ሲያስብ እንባው ይፈስሳል።»

ንጉሤና ጓደኛው ጆን፤ እያንዳንዳቸው ወቅታዊ ትምህርታቸውን ባጠናቀቁ ቁጥር የወደፊት አሳባቸውን በመገላለጥ ደብዳቤ ይጻጻፉ ነበር። በዚህ ወቅት ጆንና ባለቤቱ ፊሊስ ወደ ኢትዮጵያ የሚመጡበትን ሁኔታ በማመቻቸት ላይ ሲሆኑ፤ የጆን ወላጆች ግን አዲስ አበባ ገብተዋል። ከጆን ቀድሞ ኢትዮጵያ የደረሰው ግን ታናሽ ወንድሙ ዳን ነበር። ዳን ያደገባትን ኢትዮጵያ ለሚስቱ ሊያሳያት ለረጅም ጊዜ ይመኝ ነበር። ጆን በዚሁ በታናሽ ወንድሙ አማካይነት ለንጉሤ በላከለት ደብዳቤ እንዲህ በማለት ያሉበትን ሁኔታ ገለጠለት።

«ለረጅም ጊዜ ደብዳቤ ሳንጽፍልህ በመዘግየታችን ይቅርታ አድርግልን። መጀመሪያ ሳልጽፍልህ የዘገየሁት፤ ወደ ኢትዮጵያ ለመምጣት በኤስ ኣይ ኤም ተቀባይነት

የማግኘት ወይም ያለማግኘታችንን ዜና ስንጠባበቅ ነው። የመጨረሻውን መልስ ለማግኘት አምስት ወራት ፈጅቶብናል። ከዚህ ሌላ፣ እዚህ ባሉ ሁለት ትንንሽ አብያተ ክርስቲያን ውስጥ ባለኝ አገልግሎትና በትምህርቱ ሥራ ይበዛብኝ ነበር። እነዚህን ነገሮች ምክንያት አድርጌ ባልጽፍልህ በመዘግየቱ ይቅርታ አድርግልኝ።

እኛም አንተና ቤተሰብህ ያላችሁበትን ሁኔታ ባለማወቃችን ተጨንቀናል። አንተም በጣም ሥራ እንደ በዛብህና በሽግግር ላይ እንደሆንክ እርግጠኛ ነኝ. . . እባክህ ጸልዩልን። በሕይወት ጉዟችን ወሳኝ መስቀለኛ መንገድ ላይ የደረስን ይመስለኛል። ከኤስ ካይ ኤም ጋር ኢትዮጵያ ውስጥ ለአንድ ዓመት ለማገልገል አመልክተን ተቀባይነትን አግኝተናል። ወደዚያ ለመምጣት እንችል ዘንድ ግን አንዳንድ አስፈላጊ ነገሮች በቅድሚያ መከናወን አለባቸው። እግዚአብሔር ለዚህ አገልግሎት የጸሎት ቡድንና የገንዘብ አጋር እንደሚሰጠን እናምናለን። በቀና መንፈስ እና አመለካከት እናገለግለው ዘንድ እግዚአብሔር ልባችንን በማዘጋጀት ላይ መሆኑንም አውቃለሁ። ዳን ያደገበትን ስፍራ ያሳያት ዘንድ ሚስቱን ይዟት ለመጓዝ በመቻሉ በጣም ደስ ብሎኛል። እውነቱን ልናገርና ቀንቼበታለሁ። ነገር ግን እኛም አንድ ቀን የመምጣት ዕድል እንደሚገጥመን አምናለሁ. . . »

ዳን እና ሚስቱ በሐምሌ ወር 1985 ዓ.ም. ወደ ኢትዮጵያ በመጡ ጊዜ፣ ሙራይ እና ቢ ሆላዕና ውስጥ በማገልገል ላይ ነበሩ። ዳን የጀንን ያህል ንጉሤን አይቅረበው እንጂ፣ እንደ ታላቅ ወንድሙ ነበር የሚያየው። ንጉሤ ለጆን ደብዳቤ በጻፈ ቁጥር ለዳንም ማስታወሻ ብሎ ይጽፍለት ነበር። ቤተሰቦቹ ዳንንና ሚስቱን ለመቀበል አዲስ አበባ እንደ ተሰባሰቡ፣ የንጉሤን መታመም ሰሙና ሊጎበኙት ሄዱ። ሲያዩት ሁኔታው በጣም

አስደነገጣቸው። ብሔራዊ ፖሊ ክሊኒክ ውስጥ መመርመሪያ አልጋ ላይ ሆኖ እየታከመ መደበኛ የመኝታ አልጋ ይጠባበቅ ነበር። ካዩት በኋላ፣ ወደ መጡበት መመለስ ስለነበረባቸው እየተጨነቁ ሄዱ።

«የኢዮብ ሥቃይ ለምን መጣብኝ?» አለ አንድ ቀን በሽታው ቢበረታበት። በሚሰጠው ሕክምና ሳቢያ ትንሽ ቢሻለውም፣ አንድ ቀን ፋንታዬ ልትጎበኘው መጥታ ያበጠ ሰውነቱን ባዮች ጊዜ በጣም ደነገጠች። በማሰብ ወደ ቤቷ ለመመለስ በተነሣች ጊዜ፣ በደኅንነቱ እንደሚያደርገው ፈገግ እያለ «ደኅና እደራ» አላት። ከሄደች በኋላ ግን፣ ወደምታክመው ነርስ ዘወር ብሎ፣ «ዛሬን አላድርም» አላት።

ሙሉጌታ፣ ስለ ንጉሤ ለሚጠይቁት ሰዎች የበሽታውን በፍጥነት መባባስ አስመልክቶ እንዲህ ይላቸው ነበር። የኦክሲጅን እርዳታ ያገኝ ዘንድ ወደ ጥቁር አንበሳ ሆስፒታል እንዲወስደው ዶክተሮቹ ለወንድሙ ነገሩት። እንደ ነገሩት አደረገ። ነገር ግን ኦክሲጅኑን ሳይሰጡት በፊት ንጉሤ ወደ ጌታ ተሰበሰበ። በታይፎይድ ሕመም ከተጠቃ በኋላ ኩላሊቶቹ አልሠራ ማለታቸው ነው፣ በማለት ነበር ዶክተሮቹ የሞቱን ምክንያት በጽሑፍ ያሠፈሩት። አርባ አንድ ዓመቱ ነበር ንጉሤ። ሁላችንም ተደናገጥን። አስከሬኑን ወደ ወንድሙ ቤት ወሰድነው፤ ሞቱን የሰሙ ሰዎች ከወሊሶና ከአዲስ አበባ ተሰባስበው። ሥርዓተ-ጸሎቱ የተከናወነው፣ መሠረተ ሕይወት ቤተ ክርስቲያን ውስጥ ነበር። ዮሴፍ ቤተ ክርስቲያን ተቀበረ። የንጉሤ ሞት ለሰው ሁሉ ድንገተኛ ነበር የሆነበት።

ወንጌላዊ ኬዳሞ ስለ ንጉሤ ሞት ሲናገሩ፣ እያለቀሱ እንዲህ አሉ፣ «በንጉሤ ፋንታ እኔ በሞትኩ፤ እኔ መሞትና እርሱ መኖር ነበረበት።»

የብዙ እስረኞችን ታሪክ ይከታተሉ የነበሩት አቶ ተክሌ ከአማኞቻቸው ከአቶ ሙሉጌታ ጋር ጎዘን ተቀመጡ። ንጉሤ

በመሞቱ ያዘኑ ሰዎች ከቤተሰቡ እስከ ጓደኞቹ፣ ከወሊሶ እስከ አሥመራ፣ ከኬንያ እስከ አሜሪካ፣ ከቤተ ክርስቲያን መጋቢዎች እስከ እስረኞች፣ ከተማሪዎች እስከ መምህራን፣ ከሽማግሌ እስከ ወጣት ነበሩ።

ወንጌላዊ ኬዳሞ ቃል ባካፈሉበትና መሠረተ ሕይወት ቤተ ክርስቲያን ውስጥ በተከናወነው የቀብር ጸሎት ላይ ብዙ ሰዎች ተገኙ። በስፍራው የተገኙት ሁሉ፣ እንደ ሐዋርያው ጳውሎስ፣ አማኞች «ተስፋ እንደሌላቸው ሰዎች ማዘን የሌለባቸው መሆኑን» አረጋገጡ። በዕለቱ በሰሙት የእግዚአብሔር ቃል፣ ክርስቲያኖች ወደ ጌታ በሚሰበሰቡ ጊዜ ስለሚጠብቃቸው አስደናቂ ሕይወት ተረድተው ተጽናኑ። አዳኞችን፣ ሞት በማንኛውም ሰው ላይ የሚደርስ መሆኑን በመግለጥ እንዲህ ብሏል። «የስንዴ ቅንጣት መሬት ወድቃ ካልሞተች፣ ብቻዋን ትቀራለች፣ ብትሞት ግን ብዙ ፍሬ ታፈራለች።»

ሣህለ እንደ ሌሎቹ በንጉሤ ሞት እጅግ አዘነ። ከሞቱ ቀደም ሲል ንጉሤ ይፈልገው እንደነበር ተነግሮት ሄዶ ሊያየው አልቻለም ነበር። የሁለቱን ታሪክ ለሚያውቁ ሁሉ መለያየታቸው በዚህ ሁኔታ መሆኑ አስገርሟቸዋል።

በንጉሤ ሞት ከማንም ይልቅ ግራ የተጋባቸው ፋንታዬ ናት። እርሱን ለማግባት ለረጅም ዓመታት በትዕግሥት ጠብቃለች። አሁን፣ ዕድሜዋ በሰላሳው አጋማሽ ላይ በደረሰ ጊዜ፣ በድንገት ባል አልባ ሆነች፤ አንዱ የሁለት ዓመት ተኩል፣ ሌላው የአምስት ወር ዕድሜ ካላቸው ሁለት ሕፃናት ጋር ብቻዋን ቀረች። የምትይዘው፣ የምትጨብጠው ነበር የጠፋት። ናትናሌል አባቱን በመፈለግ ያለሟቀረጥ ያለቅስባት ጀመር። ነብዩን አቅፋ በከባድ ንዝን ተጎላቆለች።

ሐሙስ ጠዋት በሚሰዩኑ አማካይነት የተሠራጨው ዜና ንጉሤ ረቡዕ ዕለት መሞቱን አሰማ። ያን የሰሙት ሁሉ እጅግ

ደነገጡ። ቢ እና ሙሬይ ከሚኖሩበት ገጠር ወደ ከተማ ሄደው ስልክ ቢደውሉ የቀብሩ ሥነ ሥርዓት በዚያው ሰዓት በመከናወን ላይ መሆኑን ተረዱ። ከሆላዕና ተነሥተው አዲስ አበባ ድረስ በመጓዝ በቀብሩ ሥነ ሥርዓት ላይ የሚገኙበት ሁኔታ አልነበራቸውም። ወሊሶ የሚገኙት ቤተሰቦቹና ሌሎች ወገኖች በቀብሩ ሥነ ሥርዓት ላይ ለመገኘት ችለዋል።

ካናዳ የሚገኘው ጆን፣ የአብሮ አደጉን ሞት ዜና በወላጆቹ አማካይነት በስልክ በሰማ ጊዜ በጎዘን ተሠበረ።

ሐምሌ 16 ቀን፣ አርብ ዕለት ሆላዕና የምትገኘው ቢ ካናዳ ለሚገኘው ጆን እና ሌሎች የንጉሤ ወዳጆች ቀጥሎ ያለውን ረጅም ደብዳቤ ጻፈች።

«ጆን፣ የንጉሤን ሞት በስልክ ልንነግርህ ትናንት ማታ ወደ ከተማ ሄደን ነበር። አሁን ግን ሁላችሁም መርዶውን እንደ ሰማችሁ እንገምታለን። ስለ አማሚቱ ከሰማነው ዝርዝር ጉዳይ ጥቂቱን ልንገልጽላችሁ እንወዳለን። ትላንት ጠዋት ሞቱን በሬድዮ ስንሰማ አእምሯችን ሊቀበለው አልቻለም። በሚያዝያ ወር ትምህርቱን አጠናቅቆ እንደ ተመረቀ ነበር የታመመው። ሰኔ 30 ቀን ወደ ሚስዮናችን ክሊኒክ አምጥተውት ነበር። ዶክተሩ ግን የመመርመሪያ መሣሪያዎች በሌሉበት በምልክት ብቻ በሽታው ይህ ነው ብሎ ለመናገር እንደማይችል ገለጠ። ጥቂር አንበሳ ሆስፒታል ሊያስተኙት ሞክረው ነበር። አልጋ ስለአልተገኘ ለት ወደ ፖሊ ክሊኒክ ወስደው አስመረመሩት። ዳን እና ዌንዲ አዲስ አበባ በገቡበት ዕለት ከሰዓት በኋላ ባለበት ሄደን ጎብኝተነዋል። በጣም ስለ ታመመ ንግግሩ በሹክሹክታ የተወሰነ ነበር። እንዲያም ሆኖ ሁላችንንም አወቀን፤ ዳንና ዌንዲ ለንጉሤ ልጆች ልብስ አምጥተውላቸው ስለነበር፣ ውጭ ለፋንታዬ ሰጧት።

ያንተን ደብዳቤ፣ ጆን፣ ሰጣት። አባትህም ትንሽ ገንዘብ ሰጥቷል። ንጉሤ ደብዳቤህን ማንበብ አለማንበቡን ባናውቅም፣ ያነበዋል ብለን እናምናለን። እሑድ ከሰዓት በኋላ እንደገና ጎበኝተነዋል። በጣም ተሽሎት፣ እብጠቱም ጎድሎለት ነበር፤ ጥሩ እንቅልፍ እንደሚወስደው ነገረን። ፈገግታ ይታይበት፣ ድምፁም በደንብ ይሰማ ነበር። ለአጭር ጊዜ ነው አብረነው የቆየነው። ትንሽ የተሻለው መሆኑን ስለ ተመለከትን ደስ አለን።

ምን እንደ ተፈጠረ እንጃ፣ ረቡዕ በቀትር ላይ የመሞቱን መርዶ በሬድዮናችን ሰማን። የቀብር ሥነ ሥርዓቱም ትናንትናውኑ ተፈጽሟል። ብዙ ሰው ኀዘኑን የገለጠበት ነበር፤ ሥነ ሥርዓቱ። ወንጌላዊ ኬዳም፣ እግዚአብሔር እንደወደደ ያደረገውን ነገር ከመቀበል በቀር፣ ሊወቀስ የማይገባ መሆኑን በመግለጥ ሕዝቡን አጽናንተዋል።

ጆን፣ በስልክ ስለሰማው የውድ ጓደኛው ሞት እያዘነ፣ ይበልጥ ማብራሪያ ከወላጆቹ በደብዳቤ እስኪደርሰው ጠበቀ። ሁለተኛ ሳሙኤል ውስጥ ዳዊት ስለ ዮናታን ሞት ያሰፈረው የኀዘን እንጉርጉሮ እንደዚያን ጊዜ ለጆን ግልጽ ሆኖለት አያውቅም። እንደ «ተቀባ» ሰው በሚቆጥረው ጓደኛው አስከሬን ላይ ልብሱን ጥሎ ያለቅስለት ነበር። ያን ማድረግ ባለመቻሉ፣ ቅር አለው። ቀደም ሲል ለንጉሤ ከጻፋቸው ደብዳቤዎች አንዱ እንዲህ ይል ነበር፡-

«ለአንተ ያለንን ፍቅር እንዴት ልግለጠው ንጉሤ? ሕፃን ሳለን እንደ ታላቅ ወንድማችን ነበርክ። ከሁሉም የላቅህና የመጀመሪያ ጓደኛዬ ነበርክ እንዳልል፣ ከዚያም በላይ ነህ። ቤተሰባችን ነበርክ፣ ተቃቅፈናል። ስለ አላለፍናቸው ጊዜያት ሳስብ፣ በሺህ የሚቆጠሩ ትዝታዎች በእምሮዬ ውስጥ

እንደ ጎርፍ ያልፋሉ። ሕፃናት ሳለን በጭምትነትና በትዕግሥት ነበር የምትቀርበን። አቅጣጫ አመልካቾችን ነበርክ። በአካባቢያችን ወደነበረው ምንጭ ወይም ድልድይ መምራትና ጥሩ ጥሩ ጨዋታዎችን ማስተማር ብቻ ሳይሆን፤ የሕይወት ምሳሌና አስተማሪያችንም ነበርክ። መሪያችን ለመሆን የሚያበቃ ዕድሜ ያለህ ሆነህ ሳለ፤ ጓደኞችን ለመሆን በትሕትና ራስህን ዝቅ አድርገህ እኩያችን ሆንክ። ከአንተ እጅግ ብዙ ነገር ተምረናል። ደግነት፤ ደስተኛነት፤ ቀናነት፤ አመስጋኝነት... ለሕይወት የነበረህን አመለካከት ለመግለጥ የሚችል ቃል ይኖር ይሆን? በእርግጥ ደስተኛና አብረውህ ሲሆኑ ጨዋታ የምታጠግብ ሰው ነበርክ!

ስለ ራስህ፤ ስለ ቤተሰቦችህ፤ ስለ ትምህርት ቤት ሕይወትህና ስለ መሳሰሉት ነገሮችህ ብዙ አልነገርክንም። ምናልባት ለአባይና ለእማዬ ነግረሃቸው ይሆናል። ጀርባህ ላይ ስለነበረው እብጠትና በአከርካሪህ ላይ ስለ አለው ሕመም በተጠየቅህ ቁጥር ስለ ክርስቶስ የሰማኸውን መልካም የምሥራች እየጠቀስክ ስለ ሕመምህ እግዚአብሔርን ታመስግን እንደነበር እማዬ ስትናገር አስታውሳለሁ።

ስለ አወራናቸው ነገሮች፤ ወደ ዝግባው ዛፍ እናደርገው ስለነበር ጉዞና የመሸብህ መሆኑን ገልጬ ወደ ቤትህ እንድትሄድ የምነግርህ ሁሉ ትዝ ይለኛል። ስለ ወደፊቱ ሕይወትህ አስደናቂ ሕልም ነበረህ። ተምረህ ለአገርህ አንድ ነገር ለማድረግ ትመኝ ነበር። ከቤተሰቦቼ ጋር ወደ ካናዳ በተመለስን ቁጥር የፍቅር ቃል ኪዳን እንገባባ ነበር። ለመጨረሻ ጊዜ በ1967 ዓ.ም. በጋ ያየሁህ መሆኔን ፈጽሞ አልረሳም። ያኔ አረፍኩበት ቤት ድረስ መጥተህ ስንጫወት ቆይተን በኢትዮጵያዊ መተቃቀፍ የተሰነባበትንበት ሁኔታ

ይታወሰኛል። በሰማይ ቤት እንደገና እስካይህ ድረስ መጠበቅ እንዳለብኝ ፈጽሞ አላወቅሁም ነበር።

ብዙ ደብዳቤዎች ጽፈህልኛል፤ ሁሉንም ስለ አስቀመጥኳቸው ደስ ይለኛል። በብዙ መከራ ውስጥ ያለፍክ ብትሆንም ደብዳቤዎችህ እግዚአብሔርን የሚያመስግኑ ናቸው። እግዚአብሔርን በሙሉ ልቤ እንድወደው ያበረታቱኛል። አቤ፣ አሥመራ ሌላም ቦታ ሆነህ የጻፍክልኝ ደብዳቤዎች እኔ ዘንድ አሉ። ሁሉም ለእግዚአብሔርና ለሕዝቡ ያለህ ቅን ፍቅር ይታይባቸዋል። እዚያ ያላችሁ አንተ፣ ተስፋዬና ሌሎችም ተሰባስባችሁ፣ እግዚአብሔርን ለመውደድና ለእርሱ ለመኖር እርስ በርሳችሁ ትበረታታላችሁ። ከእናንተ ጋር መተዋወቅና ጓደኞችሁ መሆን ምንኛ መታደል ነው!

ጆን ከንጉሤ ጋር ለአሥራ ስምንት ዓመታት የተጻጸፉትን ደብዳቤ እየደጋገመ ሲያነባቸው፣ በአዲስ ብርሃን ታዩት። አሁን እርሱ የእግዚአብሔርን መንጋ የሚያሠማራ አረኛ ሆኗል። «ንጉሤ በእነዚያ ዓመታት ሁሉ ያስተምረኝ የነበረው፣ ለካ ደቀ መዝሙር መሆን የሚቻልበትን መንገድ ኖሯል» አለ ለራሱ። የንጉሤ ደብዳቤዎች ስለደረሰበት መከራ ሳይሆን፣ ክርስቶስ ማንኛውንም መሻት ለመሙላት በቂ መሆኑን ነበር ይበልጥ የሚገልጡት። ለጆን በጻፈለት ቁጥር የሚያበረታታው ጥቅስ ከመጽሐፍ ቅዱስ ይጠቅስለት ነበር። «ሁልጊዜ ተከታዩ ነበርኩ» አለ ጆን። «ሻማዬን ለኩሶልኝ ሁልጊዜ ለብዙ ዓመታት ከፊቴ እየቀደመ በርቷል።»

ቢ እና ሙሬይ ከንጉሤ ሞት ጥቂት ቀናት በኋላ ወደ አዲስ አበባ ሲመጡ ፋንታዬንና ልጆቿን ጎበኟቸው። ለንጉሤ ያላቸውን፣ በተለይም ከጆን ጋር የነበራቸውን ፍቅር ገለጡላቸው።

ንጉሤ በሞተ በሁለተኛው ቀን የጻፉለት ደብዳቤ ደረሰውና፤ ጆን ቀጥሎ ያለውን ደብዳቤ በአፋጣኝ ላከ።

«አማሚቱን በትክክል እስክረዳ ድረስ እጅግ ተሸብሬ ነበር። ባለፈው ዓመት ደጋግሜ ደብዳቤ ስለአልጻፍኩለት ተጽጽቻለሁ። የሚቆጩኝ ነገር፣ መታመሙን አውቀን ቢሆን ኖሮ፣ ምናልባት ከበሽታው እንዲድን አንድ ነገር ልናደርግለት እንችል ነበር የሚለው ነው። በደብዳቤያችሁ ግን ተጽናንቻለሁ። ትምህርቱን አጠናቅቆ በተመረቀ ጊዜ የእንኳን ደስ አለህ ካርድና ደብዳቤ የላካችሁለት መሆኑን በመስማቴ ደስ ብሎኛል። የላክንለትን ገንዘብ ለፋንታዬ እንድትሰጧት ጊዜውን ያመቻቸ ጌታ ነው። በሚያስፈልጋቸው ጊዜ ነው የደረሰላቸው. . . ። በቀብሩ ጊዜ የነበሩ ወዳጆቹና ወሊሶ ያሉ ዘመዶቹ «ለምን እንዲህ ሆነ?» የሚል ጥያቄ በአእምሯቸው እንደሚመላለስ እርግጠኛ ነኝ። እኛ እንደምንረዳው፣ ለምንድን ነው እግዚአብሔር ልዩ አገልጋይ የሚሆነውን ሰው ለዓመታት ካዘጋጀ በኋላ ድንገት የሚወስደው? የእርሱ አሠራርና መንገድ ከእኛ የተለየ ይመስለኛል . . .

ይህ ሞት ብዙ አሳብ አነሣሣ። በአንዳንድ ሁኔታዎች ከሰማዕትነት ይልቅ በሕመም ሳቢያ የሚመጣን ሞት መረዳቱ ያዳግታል። ሰዎች ትርጉሙን ለመመርመር እየሞከሩ የንጉሤን ያለጊዜው መሞት ተቀበሉት። በአንዳንድ ሁኔታ እንደ ንጉሤ ያሉ ሰዎች የሚመርጡት አሰቃቂ ሞት ከድንገተኛ የሰማዕትነት ሞት የላቀ ዋጋ ያስከፍላል።

በደርግ ጊዜ አንድ ክርስቲያናዊ መጽሔት ያዘጋጀ የነበረው አቶ ደረጀ፣ ለብዙ ሰዎች ቃለ መጠየቅ በማቅረብ፣ ስለ ንጉሤ ሕይወት የተሰጠ ብርቱና በአጭሩ የተሰባሰበ ጽሑፍ ዘግቦ ነበር። ጽሑፉን በሺህዎች የሚቆጠሩ ሰዎች አንብበውታል። በጽሑፉ

እንዳቀረበው፣ ታናሽ እገቱ አልማዝ ስለ ሕፃንነት ጊዜያቸው የነበራትን ትዝታ ስትገልጽ፣ «ለሥቃይ የተፈጠረ ሰው ቢመስልም፣ ሁልጊዜ ፈገግታ አይለየውም ነበር» ብላለች። ወንድሟ የእግዚአብሔር ሰው መሆኑን ገና በልጅነት ወቅት የተረዳች መሆኗን ደግሞ፣ «የእግዚአብሔር ምሥጢር የተገለጠለት፣ አመስጋኝ፣ ሰው አፍቃሪና ትሑት ነበር። እስከ መጨረሻው የምስጋና ሰው ሆኖ ነው የኖረው» በማለት ገልጣለች።

ፋንታዬ ባሏን ብታጣም፣ በእግዚአብሔር ለመታመን ትታገል ነበር። ከደረጀ ጋር ባደረገችው ቃለ ምልልስ፣ ከሕይወት ታሪካቸው አንዳንድ የጎሱ ነገሮችን ለመግለጽ ሞክራለች። ይህ ድርጊት እራሱ እምነቷን የሚፈትን ከባድ ነገር ነበር። ያለ እንባ ስለ ንጉሤ ለመግለጽ አትችልም። ለማልቀስ ትንሽ ነገር ይበቃታል። አንድ ሰው የንጉሤን ጌታር እንድትሰጠው ጠይቋት ነበር። የሥቃይ መታሰቢያ ምልክት አድርጋ ስለቆጠረችው ልትሰጠው አልቻለችም። እንደ እርሷ ባለ መከራ ውስጥ ያለፈ ሰው ሁሉ በሚገነዘበው አኳኋን ጎዘኗን ሳትሸሸግ ነበር የምትገልጠው። አንድ ሰው ኢሳይያስ 57ን እንድታነብ መከራት። (በተለይ «ጻድቅ ይሞታል፣ በልቡም ነገሩን የሚያኖር የለም፤ ምሕረተኞችም ይወገዳሉ፤ ጽድቅም ከክፋት ፊት እንደ ተወገደ፣ ማንም፣ አያስተውልም። ወደ ሰላም ይገባል፣ በቅንነት የሄደ በአልጋው ላይ ያርፋል» የሚለው ቃል እንደ አጽናናት ገልጣለች። ለጎትመት የበቃው የንጉሤ የሕይወት ታሪክ፣ ብዙዎችን፣ የማያውቁትን እንኳ አጽናንቷል።

እንደ ሌሎቹ የንጉሤ ወዳጆች ሁሉ፣ ሙሉጌታም በጎዘኑ ይቆዝም ነበር። በመጨረሻ ግን «እግዚአብሔር የራሱ አሳብ አለው። ንጉሤ በከሙኒስት መንግሥት ውስጥ ሕይወቱን ለኢየሱስ ክርስቶስ ወንጌል አገልግሎት ሰጥቶ ነበር። እራቁቱን ተገርፏል፣ ተሠቃይቷል። እግዚአብሔር እየረዳው ያን ትልቅ

ኃላፊነት ተሸከሟል። «ንጉሤ በደካማ ትከሻው ያን ያህል ኃላፊነት ለመሸከም ከቻለ፣ እኛ ብርቱዎችስ ምን ማድረግ አለብን?» እያልን እናሰብ ነበር። ትምህርቱን ካጠናቀቀ በኋላስ ቢሆን፣ ምንድን ነው ጌታ ከእርሱ የሚፈልገው? የተሰጠውን አገልግሎት ፈጽሟል። እግዚአብሔር ነው ያሳረፈው» አለ።

ከኢትዮጵያ ውጭ ከነበሩ የንጉሤ ወዳጆች አንዱ የንጉሤን ሞት ሲሰማ፣ በልጅነቱ ከእርሱ ጋር ያሳለፈው ጊዜ ትዝ አለው። የሁል ጊዜ ፈገግታው፣ ደግነቱ፣ በሕመም እየተሠቃየ እንኳ የነበረውን ደስታ አስታወሰ። ይህ ጥልቅ መንፈሳዊነት የነበረው ሰው፣ በንጉሤ ያለዕድሜው መሞት ግራ ተጋብቶ «ምንድን ነው እግዚአብሔር ያደረገው?» አለ።

ስለዚሁ ጉዳይ በኋላ ሲናገር እንዲህ አለ፣ «ወደ እግዚአብሔር እንድንቀርብ ካደረጉኝ ጥያቄዎች ሁሉ፣ የንጉሤ ሞት በሕይወቴ ከባዱ ነው። የሐዋርያት ሥራ ውስጥ የተጠቀሱ የሐዋርያትን ሁኔታ አሰላስል ጀመር። አንዳንዶቹ በአፍላ ዕድሜያቸው ነው የሞቱት። አንዱ ሲገደል፣ ሌላው ከእስር ቤት ይወጣ ነበር። ስለ እነዚህ ነገሮች ሁሉ ሳስብ ጌታ፣ «ያዕቆብ ወይም ጴጥሮስ የተሻሉ ስለሆኑ አልነበረም። ያ የእኔ ምርጫና ዓላማ ነበር» የሚል ይመስለኛል።

ይህ ብሩህ አእምሮ የነበረው ኢትዮጵያዊ፣ እግዚአብሔር በሰጠው አገልግሎት ለመንፈሳዊ ውጤታማነት የተሰጠና ፍሬያማ ነበር። ይህንና የንጉሤን ሕይወት፣ እንዲሁም ሞቱን ነበር ሰውዬው የሚያሰላስለው። ከብዙ ማሰላሰል በኋላ ሕይወቱን ሊለውጥ የሚችል ግንዛቤ መጣለትና ለጆን እንዲህ አለው። «ይህ ሁሉ ነገር የአገልግሎትን ምንነት በትክክል እንድመረምር አደረገኝ።» እንዲህ በሚያሰላስልበት ጊዜ፣ እግዚአብሔር ቀጥሎ ያለውን እውነት የገለጠለት መሆኑ ተሰማው። «አገልግሎት አንድ ድርጊት ወይም ከአንተ የሚሆን አይደለም፤ በሕይወት

እስካለህ ድረስ ለተገለጠልህ ፈቃዴ ሙሉ መታዘዝ ነው። ንጉሤ አገልግሎቱን ፈጽሟል። እንዲያስተምር ወይም እንዲሰብክ ሳይሆን፤ እንዲታዘዝና ያለማዕረግ እንዲሁም ያለ ደመወዝ እንዲሠራ ነበር የፈለግኩት። አገልግሎቱን ፈጽሟል።»

ንጉሤ ለእግዚአብሔር በግ ታማኝ በመሆን ወደ ክብር የሚያመራውን የመስቀል መንገድ መረጠ። አንድ ፍሬ ተዘራች፤ (ብቻዋን አልቀረችም)። በንጉሤ ሕይወት አርአያነት ሳቢያ፤ በሺህ የሚቆጠሩ ሰዎች ወደ አዲስ እምነትና ታዛዥነት ተሸጋግረዋል። እግዚአብሔር ይመስገን!

ቅጣይ

በንጉሤ ሞት ምክንያት ግራ የተጋቡ ሰዎች ወደ ጌታ ቃል መለስ ብለው፤ አገልግሎታቸውን መርምረዋል። በእያንዳንዱ ትውልድ፤ ሞት፤ ሕይወትን እንድንመረምር ያደርገናል። ደቀ መዛሙርት ኢየሱስ ሞቶ በተቀበረ ጊዜ በገዝን ጠውልገው ሳለ፤ ወደ ጌታ መለስ ብለው በመፈለግ በሞቱ ዋዜማ የተናገራቸውን ይህን ቃል አገኙ፤ «እውነት እውነት እላችኋለሁ፤ የስንዴ ቅንጣት መሬት ወድቃ ካልሞተች ብቻዋን ትቀራለች፤ ብትሞት ግን ብዙ ፍሬ ታፈራለች።» የክርስቶስ ሞት ከአዳም የነበሩትን ሁሉ ወደ ራሱ ሰብስቦ፤ ትንሣኤው ደግሞ ሚሊዮኖች ወንድ ልጆችና ሴት ልጆችን ወደ አብ መንግሥት አስገባቸው።

እንዴት ነበር የንጉሤ የግል ሕይወት የመሢሐን ተስፋ የፈጸመው? ችቦ የሚይዙ የክርስቶስ ተከታዮች ወደ ክብር የመግቢያውን መስመር ሲያቋርጡ ችቧቸውን ለሌላ ያስተላልፋሉ። ንጉሤ ለቀጣዮቹ አገልጋዮች ያስተላለፈው የአገልግሎት ሽክም ወይም አርአያነት የቱን ያህል መሆኑን የሚያውቀው እግዚአብሔር ብቻ ነው። አገልግሎቱን ካዩት አንዳንዶቹ በፍጥነት በተተኪነት ስፍራቸው ላይ ቆመዋል። ጆን ዓመት ባልሞላ ጊዜ ቤተሰቡን ሰብስቦ በመምጣት ኢትዮጵያ ውስጥ አገልግሎቱን ጀመረ። የንጉሤ ዘመድ የሆነ ሌላ ሰው ደግሞ፤ ክርስቶስ በዓለም የጀመረውን ዓላማ ለማስፋፋት፤ ከሃያ ባላነሱ ታዳጊ አገሮች ውስጥ የቤተ ክርስቲያን መሪዎችን ማሠልጠን ጀመረ። እርሱና ሚስቱ የኢትዮጵያን አብያተ ክርስቲያን ለማጠናከር በአማርኛ የተነደፈውን ዕቅድ ሌሊት ሲያጠኑ ያድሩ ነበር። ሣህለ የአንድ ክርስቲያናዊ አታሚ ድርጅት ሥራ አስኪያጅ ሆነ። ንጉሤን የሚያውቅ ኢትዮጵያዊ አገልጋይ ሁሉ ችግር በገጠመው ቁጥር፤ የእርሱን አርአያነት ያስታውሳል። ምክሩን ያስታውሳሉ። አስከሬን ለቀብር ሲወሰድ የሚመለከት አማኝ ሁሉ፤ «ጊዜ ሳያልፍብህ አሁኑኑ

አገልግሎትህን ፈጽም» የሚለው የንጉሤ ምክር በጀርድ ያስተጋባል።

የፋንታዬና የንጉሤ ጋብቻ ታላቅ የአንድነት ዕለት ለሚሆነው የበጉ ሠርግ እንደ ምሳሌ ወይም እንደ ጥላ ነበር። በመሆኑም ለዚህ ታላቅ ዕለት ዝግጅት በአገልግሎቷ ሌላ የሩጫ ዙር ይቀራታል። በዚሁ መሠረት ባል አልባ ከመሆኗ ጫና ጋር በእነዚያ የመከራ ዓመታት እንደ እርሷ ባሎቻቸውን ያጡ ኢትዮጵያውያንና ኤርትራውያን ሴቶችን ታገለግል ነበር። ንጉሤ እሥር ቤት ውስጥ ይሠቃዩ የነበሩትን ዕጣ እንደ ተጋራ፣ የፋንታዬ ሕይወትም በመከራ ውስጥ ካሉ አሕዛብ ክፉ ዕጣ ጋር ተቀላቀለ። በዚህ ሁኔታ ነው ዓለም እግዚአብሔር በሕይወት ውስጥ ለሚፈጥረው ልዩነት የምትጋለጠው። የፋንታዬ ወንድሞችም በኔታ መሆን የሚያመጣውን የሕይወት ልዩነት ተገነዘቡ፤ በእርሱ አመኑ፤ በወንጌሉ ሥራም ተሳታፊ ሆኑ።

ፋንታዬ ቤተሰቦቿ ዘንድ ተመልሳ በመኖር፣ ብርታት እንድታገኝና ልጆቿም እግዚአብሔርን በማወቅ እንዲያድጉላት ትጸልያለች። የሚኖራትን ትንሽ ጊዜ በመጠቀም፣ ንጉሤ ይመኝላት የነበረውን እውቀት ለመማር ጥረት ማድረጓንም ቀጥላለች። ለዚህ ሁሉ በሰማያዊው ጌታዋ ላይ መታመን ነበረባት። የትንሹን ልጇን ስም ለወጠችና፣ ምክንያቷንም እንዲህ በማለት ገለጠች። «ከገጠመኝ ሁኔታ የተነሣ፣ የነቢዩን ስም ወደ ሚክያስ ለውጪዋለሁ»፤ የስሙ ትርጉም፣ «እንደ እግዚአብሔር ማንም የለም» የሚል ነው።


በዘመናት ሁሉ የእግዚአብሔር ባሪያዎች ታሪክ እንዳደረገው ሁሉ፣ የንጉሤም ታሪክ ከሀገር ውጭ ተሻግሮ የሰዎችን ሕይወት የሚነካ ሆነ። ጥቂት ክርስቲያኖች ከሌሎች ያነሰ ስጦታ አላቸው። የንጉሤ ሕይወት ታሪክ ሊባል የሚገባውን ቃል ተናግሯል። ክርስቶስ የተለያየ ቋንቋ ተናጋሪ ለሆኑ የዓለም ሕዝቦች በታሪኩና በቃሉ ተናግሯል። እያንዳንዱ ትውልድ ለእኛ የሚናገር ሕይወት ያላቸው ሰዎች ነበሩት።

ዕብራውያን 11 ውስጥ «አቤል. . . ሞቶም ሳለ በመሥዋዕቱ እስከ አሁን ይናገራል» ይላል።


ንጉሤ፣ በሕይወታቸውም ሆነ በሞታቸው ጌታን ያከበሩ አያሌ ኢትዮጵያውያን አማኞችን ይወክላል። ታሪኩም- አካለ ስንኩል፣ የሥቃይ ሰው፣ የተቀደሰ ዘር፣ ደሀ፣ እስረኛ፣ ነፃ ሰው የሚሉ አሉበት፤ እንዲሁም «የኢየሱስ ሕይወት በአካላችን ይገለጥ ዘንድ፣ ሞቱን በአካላችን እንሸከማለን» ለሚሉ የክርስቶስ አካል አባላት እንደ ምሳሌ ያገለግላል። ንጉሤ ባለጸጋ እንደነበረ ሁሉ፣ ኢትዮጵያውያን አማኞችም እግዚአብሔርን በማወቅ ባለጸጋዎች ናቸው። እንደ እርሱ የእነርሱም ፍጻሜ ክቡር ነው።

ዘላለማዊው ጠላታቸው በአዲስ መልክ ጥቃት ያደርስባቸው ይሆናል። ማርክሳዊው የማጥቂያ ስልት ቢከሸፍበትም፣ ሌሎች ዘዴዎችን ከመሻት አይቡዝንም።

ኢትዮጵያ ውስጥ ያለችው የክርስቶስ አካል (ቤተ ክርስቲያን) ትገቢታዊ ናት። የዚህች አካል አባላት የሆኑት ወንድሞችና እጎቶች ለዓለም አቀፊ አካል አባላት እንዲህ የሚል መልእክት አላቸው። «ጌታችን እንደነገረን አብያተ ክርስቲያን ንቁ!» ዓለም አቀፋዊቱ አካል የምታልፍበት ጉዞ አቅጣጫ መሠረት፣ በመካከላቸው ያው የእግዚአብሔር መንፈስ የሚሠራው ቀጣይ ተግባር ምን ይሆን?



ካርታ 1: ከአቡ-ራሕል እስከ ኢትዮጵያ የሚደርሰው ቃላቁ የስምጥ ሸለቆ



ካርታ 2: ቦታሪኩ ውስጥ የተጠቀሱ ዋና ዋና ቦታዎች

